

Navabharat Times

छह महीने में 24,000 शिक्षकों की भर्ती!

फडणवीस सरकार के शिक्षा मंत्री विनोद तावडे ने एक और नई घोषणा की है। अगले 6 महीने में राज्य में 24,000 शिक्षकों की भर्ती करेंगे। नई भर्ती इस साल मई से शुरू होगी।

गौरतलब है कि शिक्षक विधायकों के अदालत में जाने की वजह से शिक्षकों की भर्ती रुकी पड़ी है। ऐसे में तावडे की यह घोषणा एक और जुमला बताया जा रहा है। शनिवार को मराठी चैनल के कार्यक्रम में तावडे ने कहा कि पहले उनकी सरकार की हर वर्ग के लिए एक शिक्षक नियुक्त करने योजना थी, किंतु शिक्षा का अधिकार कानून लागू होने के बाद आघाडी सरकार के दौरान छात्रों की संख्या के आधार पर शिक्षकों की नियुक्ति शुरू हुई। 30 छात्र के लिए एक, और 60 छात्रों के लिए 2 शिक्षक नियुक्त किए गए। लेकिन इसके खिलाफ शिक्षक विधायक कोर्ट चले गए और स्थगन आदेश ले आए। इस वजह से तत्कालिन सरकार ने शिक्षकों की भर्ती बंद कर दी थी।

इस संबंध में तावडे ने कहा कि हम सुप्रीम कोर्ट व हाईकोर्ट को यह समझाने में सफल रहे कि संख्या मान्यता के आधार पर शिक्षकों की भर्ती सही है। इसके बाद सीधी भर्ती की गई क्योंकि शिक्षकों की शिकायत थी कि स्कूल संचालक शिक्षकों की भर्ती के लिए पांच से 15 लाख रुपए की मांग करते हैं। शिक्षकों की भर्ती भ्रष्टाचार-मुक्त हो, ऐसा सभी चाहते हैं। इसलिए हमारी सरकार ने ऑनलाइन प्रणाली से शिक्षकों की सेंटर भर्ती शुरू की है। इस साल अप्रैल व मई में शिक्षकों के तबादलों की प्रक्रिया पूरी होने के बाद फिर से स्कूलवार शिक्षकों की भर्ती शुरू करेंगे। पिछले कई वर्षों से शिक्षकों की नई भर्ती नहीं हुई।